

95 sena mill-mewt tal-mużiċista

ANTONIO CALLEJA

(1840-1901)

minn

Grazio A. Grech

SA MILL-IBAGĦAD ŻMINIJET il-mużiċisti li kienu jiffurmaw parti mill-mużika tal-kappella tal-Matrici u Kollegġjata ta' l-Assunta ta' Ghawdex, il-Katidral ta' Illum, kienu jkunu l-aktar mużiċisti struwiti li kien ikun hawn fil-gżira Ghawdxija. Mhux dan biss, għall-festa ta' Santa Marija kienu ukoll jingabru minn Malta biex jinghaqdu mal-mużiċisti tal-kappella, mużiċisti ohra ta' livell għoli li kien ikun hemm f'Malta.¹

Madankollu, mużiċist Ghawdxi ta' hila u kapacita' fil-qasam mużikali u li għal bosta snin kien jiffirma parti mill-Mużika tal-Kappella tal-Katidral ta' Ghawdex, hu l-mużiċista, Antonio Calleja.

Antonio Calleja twieled nhar l-14 ta' Marzu, 1840, ir-Rabat, Ghawdex, bin M'Ang u Grazzja mwielda Refalo.² Hu tharreg' tajjeb fl-arti mużikali tant li barra li kien kantant baxx profond, kien ukoll pjanista, kif ukoll surmast tal-mużika u tal-kant fis-Seminarju ta' Ghawdex.³ Huwa kien ukoll il-*Maestro di Cappella* f'diversi knejjes fosthom fil-knisja tal-patrijiet Agostinjani tar-Rabat, Ghawdex.⁴

Mill-kotba ta' l-eżitu tal-Knisja Katidrali ta' Ghawdex jidher ċar li Antonio Calleja nġhaqad bhala kantant baxx (vuċi) mal-


Mużika tal-kappella tal-Katidral għal nofs is-snin 1850. Infatti nsibu li fis-sena 1858 thallas is-somma ta' tnax-il skud u 8 tari ta' xi servizzi li ta.⁵ L-istess registri ta' l-eżitu juruna wkoll li maż-żmien, minhabba l-kapacita' u l-hila li kellu, wasslet sabiex dan jibda jithallas, għalkemm kien membru tal-Mużika tal-Kappella tal-Katidral, bhala li kien kantant barrani. "... *pagati ai quattro musici forastieri compreso il basso Antonio Calleja invece d'un altro forastiero ...*"⁶ Sa l-ahhar tas-snin 1880 Antonio Calleja kien għadu jiffirma parti mill-Mużika tal-Kappella tal-Katidral, Ghawdex.⁷

Barra dan, Antonio Calleja kien ukoll jipparteċipa f'xi attivitajiet mużikali li kienu jsiru. Huwa ha sehem u gie wisq imfahhar meta pparteċipa f'serata vokali-strumentali li kienet saret nhar it-3 ta' Ġunju, 1894, f'Ghajnsielem, Ghawdex, mill-fergħa tal-Catholic League of the Cross tar-Riġment Inġliż 'Connaught Rangers' li kienu stazzjonati fil-fortizza Chambray. Din l-attivita' mużikali kienet saret biex jiġi mfakkar is-70 anniversarju mill-formazzjoni ta' l-94 jew it-Tieni Battaljun li tiegħu l-fergħa li kien hawn f'Ghawdex kienet parti minnu.⁸

Il-mużiċista Antonio Calleja kkompona wkoll xi mużika sagra. Fl-arkivju mużikali tal-Katidral ta' Ghawdex insibu xi

kompożizzjonijiet minn tieghu. Fost dawn hemm komnożizzjoni bl-isem ta' KYRIE datata 1864 u mogħtija lill-Katidral fl-1965. Hemm ukoll żewġ kompożizzjonijiet bl-isem ta' SALVE REGINA. Wahda minn dawn iġġib id-data 1885 u l-oħra kienet giet finalizzata fl-1888. Barra dawn hemm ukoll żewġ kompożizzjonijiet bl-isem ta' DEUS AUDITORIUM datati 1873 u 1893 rispettivament. Insibu wkoll il-kompożizzjoni NISI DOMINUS li ġġib id-data 1895.⁹

Antonio Calleja kkompona wkoll TANTUM ERGO u QUI TOLLIS. Din ta' l-ahhar kienet giet esegwita u kantata mill-awtur stess għall-ewwel darba waqt Qud-diesa Pontifikali f'Hadd il-Għid fil-Katidral ta' Ghawdex tas-sena 1872. Magħha kien ukoll indaqget mill-Mużika tal-Kappella tal-Katidral, taħt id-direzzjoni tad-Direttur tagħha Mro Adriano Lanzon, il-kompożizzjoni CUM SANCTO SPIRITU tal-Kanonku Dr Ġorġ Mercieca, "... che Domenica di Pasqua pontifico' nella Cattedrale Monsignor Vescovo, e vennero cantati dei nuovi pezzi di musica, composizioni dei nostri bravi confratelli Gozitani. Un 'Qui Tollis' del dilettante signor Antonio Calleja e cantato egregiamente dello stesso, ed un 'Cum



Nisi Dominus, kompożizzjoni ta' Antonio Calleja, data l-1 ta' Marzu, 1895.

*Sancto Spiritu' del commendevole Canonico Dr. G. Mercieca...*¹⁰

Il-mużiċista Antonio Calleja kien iżżewweġ fi Frar, 1865, lil Maria Scicluna.¹¹ Hu miet f'Marsalforn nhar l-1 ta' Settembru 1901, u ġie midun il-Katidral ta' Ghawdex.¹²

1. GRECH G. A., *Mużiċisti li hadu sehem fil-Mużika t'Ghawdex 1720-1830, f'Programm Festa Santa Marija*, Rabat, Ghawdex, 1979.
2. Arkivju Bażilka San Ġorġ, Lib. Dept, 1833-1846, Vol 9.
3. VELLA BONDIN J., *L-Arkivju tal-Mużika tal-Katidral t'Ghawdex, f'Programm Festa Santa Marija*, Rabat, Ghawdex, 1992.
4. Arkivju Sant'Wistin, Ghawdex, Lib. Esito Luglio 1890 - Agosto 1904, pp 77, 132.
5. Arkivju Katidral Ghawdex, Lib. Prebende Canonica e Salarii 1855-1861, April, 1958.
6. Arkivju Katidral Ghawdex, Lib. Esito Notule Mensile April 1865 - Maggio 1874, Awwissu, 1870.
7. Arkivju Katidral Ghawdex, Irċevuta data 30/9/1888.
8. ABELA A.E., *The Connaught Rangers and Ghajnsielem Parish Church*, f'*The Sunday Times*, 11.12.94.
9. Arkivju Katidral Ghawdex, Mużika.
10. MIFSUD BONNICI R., Dizz. Bijo-Bibl, Nazzjonali, p. 84; *Il Portafoglio Maltese* (12.4.1872).
11. Arkivju Bażilka San Ġorġ, Lib. Matr. 1839 - 1928, Vol V.
12. Reġistru Pubbliku, Ghawdex, Att tal-Mewt Nru. 293/1901; Arkivju Katidral, Ghawdex, Lib. Def. 1893-1934, p. 104.